



5 ліпеня з вёскі Вярэйкі вырушыла аўтобусная пілігрымка ў Будслаў. Дарога абяцала быць цікавай, таму што планаваліся шматлікія прыпынкі ля касцёлаў Гродзеншчыны. На шляху да Маці Бо-жай Будслаўскай вернікам спа-да-рож-нічала сонца і малітва. У сэрцы кожнага таіліся інтэнцыі, просьбы і падзякі, з якімі ён ішоў да Марыі. Яны дапамагалі прыстоі і стымулявалі пры цяжкасцях. Толькі за адзін дзень вернікі наведалі касцёлы ў Гальшанах, Ашмянах, Барунах, Солах, Гервятах і Гудагаі! У кожным касцёле пілігрымаў сустракаў пробашч, які ахвотна дзяліўся гісторыяй свайго касцёла.

Спачатку вернікі спыніліся ў Гальшанах, дзе мясцовыя парафіяне старанна “лечаць” свой касцёл – там вядуцца рамонтныя працы. Ахвяраваўшы на аднаўленне святыні, адправіліся далей. У Барунах ушанавалі чудатворны абраз Маці Божай Барунскай, глыкнулі вады са святой крыніцы. Ашмянскі касцёл уразіў пілігрымаў велічнай архітэктурай, касцёл у Солах – мадэрнаўскім стылем. Не трэба нават казаць, пад якім уражаннем знаходзіліся пілігрымы пасля наведвання касцёла ў Гервятах. Да таго ж, мясцовы ксёндз прапанаваў невялікі арганны канцэрт, каб прадэманстраваць акустычную састаўляючую касцёла. У Гудагаі адбылася вячэрняя святая Імша. Адна з інтэнцый – віншаванне з Днём нараджэння адной з удзельніц падарожжа. - † Якраз на Пастэрку пілігрымка прыбыла ў Будслаў, дзе прыняла ўдзел у святкаванні ўрачыстасці 400-годдзя чудатворнага абраза Маці Божай Будслаўскай. І толькі пад вечар наступнага дня пілігрымы вярнуліся дадому. Шчаслівыя, духоўна адноўленыя і... поўныя сіл! Не здзіўляйцеся, у гэтым свеце яшчэ ёсць месца для цудаў. Асабліва тады, калі з усяго сэрца ахвяруеш сябе нябёсам.

Вялікая падзяка пробашчу парафіі вёскі Вярэйкі кс. Валерыю Лісоўскаму, які арганізаваў аўтобусную пілігрымку, і ўсім тым, хто прыняў у ёй удзел – вернікам з Вярэек, Ваўкавыска, Бера-ставіцы і Індуры.